

УДК 373.3

*А.В. Әхтәмова***XX ГАСЫР БАШЫНДА УФА ГУБЕРНАСЫ  
БАШЛАНГЫЧ БЕЛЕМ МӘКТӘПЛӘРЕ**

Статья посвящена изучению начальных мусульманских школ (мөселман башлангыч (ибтидаи) мәктәпләре) Уфимской губернии начала XX века. Под влиянием обсуждения законопроекта «О введении всеобщего начального обучения в Российской империи» мектебе становятся объектом широкого общественного интереса. В конце 1911 года на Уфимском губернском земском собрании было принято решение об изучении состояния местных мектебов. По данным земской статистики, из 2615 мектебов 1610 считались организованными, большинство из них были мужскими (1335), а 1005 – неорганизованными (домашнее обучение), с преобладанием женских (557) и смешанных (337) мектебов.

**Ключевые слова:** образование, мектеб, Уфимская губерния, Уфимское губернское земство, статистические данные, татарская дореволюционная пресса.

The article is devoted to the study of elementary muslim schools in the Ufa province of the early XX century. Under the influence of the discussion of the bill «On the introduction of universal primary education in the Russian Empire», the mectebe becomes an object of wide public interest. At the end of 1911, at the Ufa Provincial Zemstvo Assembly, a decision was made to study the state of local mektebs. According to Zemstvo statistics, out of 2615 mektebs, 1610 were considered organized, most of them were male (1335), and 1005 were unorganized (home schooling) with a predominance of female (557) and mixed (337) metebas.

**Keywords:** education, mekteb, Ufa province, Ufa provincial zemstvo, statistical data, tatar pre-revolutionary press.

XIX йөз ахыры – XX гасыр башы – татар милли мәгарифенң чәчәк ату, тәрәккыйпәрвәрләр, зыялы затларның йолдызлыгы кабынган тарихи чор. Татар халкының гасырлар дәвамында калыптанган милли белем бирү системасы, аның башлангыч баскычы булган ибтидаи мәктәпләрдә уку-уқытуны камилләштерү XX гасыр башында төрки-татар жәмәгәтчелеген борчый, бу өлкәдә эзләнүләр, уй-фикерләр алышу бүген дә әле эзлекле дәвам итә.

1906–1913 еллар аралыгында «инородецлар» өчен башлангыч училищелар турында «Кагыйдәләр» кабул ителә (1906 ел, 31 март; 1907 ел, 1 ноябрь; 1913 ел, 14 июнь). Туган теленә вә иманына афәт янаганын сизеп алган татар зыялылары вакытлы матбугат аша, Дәүләт думасы мөнбәрәннән, төрле жыелышларда һәм съездларда, патша хөкүмәтенен мәгариф өлкәсендәге сәясәтен фаш итеп, халкының милли үзенчәлеген саклап калу мәсьәләләрен күтәрәп чыга.

Уфа губернасы мөселман мәктәпләре турында бай статистик мәгълүмат земство хезмәткәрләре тарафыннан туплана. Бүгенге көн-

дә архив чыганақларыннан тыш, милли матбугат, земство оешмалары материаллары – ата-бабаларыбызның белем бирү системасы турында кыйммәтле чыганақ. Мәкаләбез, беренче нәүбәттә, XX гасыр башы татар вакытлы матбугаты һәм Уфа губернасы земствосының статистика мәғлүматларына нигезләнә.

Уфа губернасының тәүге үзенчәлеге – мөселманнар иң күп яши торған төбәкләрнең берсе булуында. Россия империясендә 1897 елгы Беренче гомуми халық санын алу материаллары буенча губернада яшәгән халықның яртысы – мөселманнар (49,88%) [Первая..., с. VII–VIII, 48–57].

Татар вакытлы матбугатында мәгариф мәсьәләләренең чагылышын өйрәнгән галимебез Н.Ә. Ваһапов: «Рус булмаган халықларның мәгарифенә карата дәүләт сәясәтенең чагылышы дәүләткүләм гомуми мәжбүри башлангыч укуга күчү ниятендә һәм земстволар үткәргән сәясәттә дә күренгән. Бу планнар да, земстволарның мәгарифкә мөнәсәбәте дә матбугатның игътибар үзәгендә торган», – дип яза [Ваһапов, б. 47].

Мөселман мәктәпләре хакында мәғлүмат туплау мәсьәләсе 1911 елның 17 декабрендә Уфа губерна земствосы жыелышында күтәрелә һәм уңай карар кабул ителә. Соңрак бу хакта мөселманнарның фикерен белергә теләп, Уфа губерна земство управасы киңәшмә үткәрә. Губерна һәм өяз земство вәкилләреннән тыш, бу ижтимагый чарада «Мәхкәмә-и шәрғия»дән ике вәкил, Уфа губернасы мәхәлләләреннән өч имам һәм 14 мөселман зыялысы (шул исәптән укытучы-мөгаллимнәр) катнаша. Нәтижәдә, махсус комиссия төзелеп, мөселман мәктәпләрендәге уку-укыту барышын өйрәнү буенча житди эш башкарыла [Вақыт, 1913, 8 декабрь; Обухов, с. 5].

Өлеге комиссия тарафыннан мәхәлләләр өчен сөальнамә (115 сораудан торган программа) һәм мөрәжәгатьнамә әзерләнә. Аларны адресатларга тарату максатыннан, «Мәхкәмә-и шәрғия Ырынбурғия»ның мәғлүматларына таянып, губерна управасы Уфа губернасындагы мәктәп мөдирләре исемлеген дә төзи. Ниһаять, 1912 елның ноябрь аенда һәр имамга татар телендә мөрәжәгатьнамә, сөальнамә, мөгаллимнең шәхси карточка формасы, «Нәрсә ул земство» («Что такое земство») исемле рисалә тапшырыла [Обухов, с. 5, 123].

1913 ел азагына Уфа губернасындагы 2615 мәктәптән хәбәр килә, әмма тулы «канәгать итәр дәрәжәдә» җавапны 500 чамасы мәктәп мөгаллиме генә бирә. Шул ук вакытта «Вақыт» газетасы, Минзәлә өязе земство управасының рәсми чыганақларына таянып, «300 ләп мәхәлләнең мәктәпләре барлык-юклык хакында бөтенләй мәғлүмат килгәнә юк», дип яза [Вақыт, 1913, 8 декабрь]. Искәртик, 2615 мәктәптән 1610 сы монтазам (рәтле, тәртипкә салынган) мәктәп икәнә (ирләр мәктәбе күпчелекне алып тора (1335)), 1005 мәктәптә тәғлим хосусый йортларда (аның күбрәге хатын-кызлар мәктәбе (557) һәм катнаш мәктәп (337)) оештырылган булуы ачыклана [шунда ук]. Гомумән, статистик анализ 90936 укучысы (ягъни алар Уфа губернасындагы

барлык мөселман халкының 5,8% ын тәшкил итә) булган 1568 мәктәп<sup>1</sup> биргән тулырак материаллар нигезендә ясала [Обухов, с. 23]. Әүвәл жыелган документларга тәфтиш һәм гомуми нәтижә ясау Уфа губерна земство управасы хезмәткәре М.И. Обуховка (1871–1943) йөкләнә.

Үткәрелгән тикшеренүгә йомгак ясап, М.И. Обухов күпчелек милли мәктәпләргә ислях кылу (яңарту) идеясе үтеп керүен искәртә. Аның раславынча, губернада барлыгы 285 иске (кадими, конфессиональ) мәктәп кенә исәпләнә (18,1%) [шунда ук, б. 31]. Бер үк вакытта, «ысуле тәгълим ягыннан караганда», катнаш мәктәпләренң саны күп булуы да мәгълүм. Мәсәлән, «Вакыт» газетасы хәбәр иткәнчә, 1912/1913 уку елында Минзәлә өязендә ысуле кадим (50) һәм жәдиди мәктәпләрдән тыш (230), 579 катнаш мәктәп гамәлдә була [Вакыт, 1913, 8 ноябрь].

Шул рәвешле, статистици хезмәткәре төбәктәге мәктәпләренң яртысыннан артыгы монтазам ибтидаи мәктәпләр исәбендә булуын вә аларның дөнъяви фәннәргә йөз тотуын ассызыклап, хезмәтендә мондый типтагы мәктәпләренң санын китерә: Бәләбәй өязендә – 211, Бөрә өязендә – 168, Златоуст өязендә – 25, Минзәлә өязендә – 215, Стәрлетамак өязендә – 137, Уфа өязендә – 93 (губернада барлыгы – 849) [Обухов, с. 42]. Димәк, губерна күләмендә дөнъяви белем бирү юнәлешендә соңгы дистә елда житди адым ясала.

М.И. Обухов фикеренчә, мөселман мәктәбе ул халыкның белемгә ихтыяжын канәгатьләндерә торган һәм башлангыч рус мәктәбе белән тигез хокукта гомумгуберна уку йортлары челтәренә керә алырлык рациональ типтагы инородецлар башлангыч училищесы булырга мөмкин [шунда ук].

Әлеге уку йортларында шәкертләр нинди китаплардан файдаланганнар соң? Биредә тәгълим-тәрбия эше Әхмәтһади Максудиның «Мөгәллим әүвәл», «Мөгәллим сәни», Риза Фәхрәтдиннең «Тәрбияле бала», Фатыйх Кәриминнең «Тарихе әнбия», Нәжип Думавинның «Безнең мәктәп», Шаһидулла Вахитовның «Гыйльми хисаб» дип аталган хезмәтләре һ. б. уку әсбаплары буенча алып барыла [Любимов, с. 2–4].

Мәгариф өлкәсендәге земстволар эшенә әйләнәп кайтыйк. Уфа губерна земствосының мөселманнар ихтыяжларын исәпкә алырга омтылуын милли матбугат һәрдаим яктыртып барган. Шуннысы игътибарга лаек, «милли мәгарифкә азрак булса да булышканлыктан, Уфа губернасының өяз земстволары башкаларга үрнәк итеп күрсәтелгән» [Ваһапов, б. 61]. Мисал өчен, Уфа земствосы «татар теленә әдәбият вә уку китаплары тәржемә кылырга ел саен аерым сумма тәгаен кыла» башлаган [шунда ук, б. 177], мөселман жәмгыятендә гыйлем-мәгърифәт тарату нияте белән 1914 елда сигез авылда китапханә ачкан, алты данә рисалә нәшер итәргә ярдәм иткән. Якин киләчәктә түбәндәге чаралар кирәк дип табылган: русча-татарча мәктәпләренң

<sup>1</sup> Земство тарафыннан барлыгы 1579 мәктәп теркәлә.

укутучылары өчен татар теле курслары һәм китапханәләр ачу, моңардан тыш 13 кичке китапханә булдыру, гомуми мәгариф турында рисалә вә китаплар бастыру һ. б. [Тормыш, 1914, 2 ноябрь].

Уфа губерна земствосы тарафыннан «Дүртъеллык башлангыч мәселман мәктәбе өчен программа» да төзелә, ул түбәндәге предметлардан гыйбарәт: дин тәгълиматы, туган тел, хисап (арифметика), Россия тарихы, география, рус теле, жыр, гигиена, табигать белеме, рәсем [БР МА, И-132 ф., 1 тасв., 15 эш, 1 кгз.].

Земство мәктәпләренә килгәндә, татар вакытлы матбугатында алар «татарлар арасында мәкъбулияткә кереп китә алмый» дигән фикер дә күренә. Моның сәбәбе – биредә дин дәрәсләренә, ана теленә игътибар аз булу. Нәтижәдә, ата-ана баласын, земство мәктәбеннән алып, мөхәллә мәктәбенә укырга бирә [Тормыш, 1914, 23 февраль]. Әлеге теманы дәвам итеп, «Тормыш» газетасы гайре мәселманнарның мөрәжәгәте вә газап-борчулары белән укучыларын таныштыра: «Әгәр дә без үземезгә бирелгән кадерле сәгать, кадерле минутларның кыйммәтен тәкъдир итүен тиешлесенчә файда алырга тырышмасак, безнең өчен кем кайгырыр?» [Тормыш, 1914, 16 март].

Шушы елларда татар вакытлы матбугатында «Мәктәпме, школамы?» темасына ижтимагый моңазара рәвешендә мәкаләләр дөнья күрә. Хосусан, Ш.Й. Мәхмүтов<sup>1</sup> (Мәхмүдов) мәселман авылларында ачылган рәсми мәмләкәт школаларында «дин вә милли тел укутыр өчен куелган вакыт бик аз», ди. «Бу аз вакытта, никадәр мәгълүматлы вә ижтиһадлы мөгаллим булса да, күп нәрсә үгрәтергә, күп нәрсә белдерергә муафыйк булачак түгел. Моның өстенә рәсми мәмләкәт школаларында мәселман динен укуту мәжбүри түгел, имтихан программасында кертелми, шәкерт дин дәрәсен белмәсә яки укымаса, класста калдырылмый <...> Школадан кайткач, укырга дәрәс бирелсә, балаларның милли укуына вакыт калмый <...>. Шул сәбәпле, рәсми мәмләкәт школаларында милли уку, милли язуну кирәгенчә укутыр өчен юллар күренми. Милли укуны дәвам иттерү, балага милли рух бирү өчен милли мәктәпләренәң булулары лязем, милли ибтидаи мәктәпсез милләт яши алмас», – дип яза автор [Тормыш, 1914, 26 ноябрь].

Нәкъ менә шушы кыйблада ижат итүче, үзенәң бар аңлы гомерен милләтенә фидакяр хезмәт итүгә багышлаган тагын бер зыялы шәхесез Гайсә Еникеев<sup>2</sup> фикерләрен дә китерик: «Минемчә, милли мәдрәсәләребезгә, яһүд, рус мәктәпләренә керәчәк татар балаларының ибтидаи тәрбиясе саф ана телендә булып, аларга чын татар рухын сәңдерү тиеш кенә түгел, бәлки фарыз. Чөнки кечкенә балалар бик тиз әзерләнүчән һәм төрле нәрсәгә, кирәк яхшы, кирәк начар булсын, өйрәнәп калучан булалар» [Тормыш, 1915, 17 март].

<sup>1</sup> Шәрәфетдин Йәләлетдин улы Мәхмүтов (1853–1932) – педагог, жәмәгать эшлеклесе, Уфа губернасыннан III чакырылыш Россия империясе Дәүләт думасы депутаты.

<sup>2</sup> Гайсә Хәмидулла улы Еникеев (1864–1931) – педагог, мәгърифәтче, этнограф, Казан губернасыннан III чакырылыш Россия империясе Дәүләт думасы депутаты, Оренбург губернасыннан IV чакырылыш Россия империясе Дәүләт думасы депутаты.

Хөкүмәт мәктәбенә йөргән мөселманнар хақында Г.Х. Еникеев туплаган статистик мәгълүмат кызыксыну уята. 1913 ел азагы – 1914 ел башында Санкт-Петербуркта уздырылган Беренче бөтенроссия халык мәгарифе съездында, земство материалларына таянып, докладчы түбәндәге саннарны китерә: «Уфа губернасында укыган мөселманнарның проценты башкаларга караганда байтак югары. Анда да русча укый-яза белмәгәннәрнең проценты шаккатырлык зур. 1911 елда земство статистикасы күрсәтүенә караганда, хөкүмәт мәктәбенә инородец балаларының 5,5 проценты гына йөргәннәр. Хэлбуки, рус авылларында уку яшендәге балаларның 50,5 проценты школага йөри. Димәк, бу губернадагы мөселман балаларының 94,5 проценты школага бармыйча, яки бөтенләй укымый калалар, яки үзләренә хосусый мәктәпләрендә генә укып калалар. Башка жирләрдә хэл моннан да начаррак» [Тормыш, 1914, 18 гыйнвар].

Кайбер эшлеклеләр бер үк вакытта дини һәм дөньяви уку йортларының кирәклеген ассызыклай. Мәсәлән, күренекле татар галиме, мөгаллим, «Йолдыз» газетасы нашире һәм мөхәррире, жәмәгать эшлеклесе Әхмәтһади Максуди (1868–1941) карашы буенча, мөселман халкына, тел һәм динне саклау өчен, мөхәллә мәктәпләрендә дә, дөньяви гыйлем, рус телен үзләштерү өчен, «ышкуллар»да да укырга кирәк, ә киләчәктә «мәктәпләрне дә, ышкулларны да ислях кылу» зарур [Казан утлары, 2018, № 9, б. 170, 173].

«Школа»ны яклаучылар арасында мөселман рухани вәкилләре, башкорт һәм татар мөгаллимнәре һәм земство хезмәткәрләре була [Карагыз: Азаматова, б. 102].

Шулай итеп, XX гасыр башында күпмилләтле һәм күпдинле регионнарның берсе булган Уфа губернасында милли мәктәп сан буенча да, сыйфат буенча да үсә, сизелерлек казанышларга ирешә. Төрки-мөселманнарда гасырлар буе калыпчан гомуми башлангыч белем бирү системасы, башлангыч мәктәпнең миллилеген саклап калу белән беррәттән, уку-укыту процессын европалаштыру, аны яңарту буенча олы бер хәрәкәткә әверелә.

### Әдбият

*Азаматова Г.Б.* Земское самоуправление в многонациональном регионе России (на примере Уфимской губернии, 1874–1917 гг.): дис. ... д-ра ист. наук / Ордена Знак Почета Институт истории, языка и литературы Уфимского федерального исследовательского центра Российской академии наук. Уфа, 2018. 586 с.

Бөтенрусия мөгаллимнәренә беренче гомуми съезды // Тормыш. 1914. 18 гыйнвар.

*Ваһанов Н.Ә.* Татар вакытлы матбугатында мәгариф һәм тәрбия мәсьәләләренә чагылышы (1907–1916 еллар). Казан: ТР ФА Ш. Мәржани исем. Тарих институты, 2010. 188 б.

Земство школалары // Тормыш. 1914. 23 февраль.

Земство школаларына дин мөгаллиме тәгаен иткәндә // Тормыш. 1914. 16 март.

*Любимов А.* Мактабы и медресе г. Уфы и 1-го района Уфимского уезда. Уфа, 1914. 10 с.

Мәктәпме, школамы? // Тормыш. 1914. 26 ноябрь.

Мәктәпме, школамы? // Тормыш. 1915. 17 март.

БР МА. И-132 ф., 1 тасв., 15 эш.

*Обухов М.И.* Мектебы Уфимской губернии. Народное образование в Уфимской губернии в 1917 г. / сост.: С.В. Вахитов, Ю.В. Ергин. Уфа: Вагант, 2006. 136 с.

Первая всеобщая перепись населения Российской Империи, 1897 г. / под ред. Н.А. Тройницкого. СПб.: Изд-е ЦСК МВД, 1904. Т. XLV. Уфимская губерния. Тетрадь 2. [3], XI, 189 с.

Уфа губерниясендә мөселман мәктәпләре // Вакыт. 1913. 8 ноябрь.

Уфа губерниясендә мөселман мәктәпләре // Вакыт. 1913. 8 декабрь.

Уфа земствосы вә мөселманнар // Тормыш. 1914. 2 ноябрь.

Әхмәдһади Максуди мәкаләләре (Ленар Гобәйдуллин кереш сүзе белән) // Казан утлары. 2018. № 9. Б. 170–175.

**Әхтәмова Алсу Вазыйх кызы,**  
*тарих фәннәре кандидаты, ТР ФА Ш. Мәрҗани исемендәге  
Тарих институтының өлкән фәнни хезмәткәре*